



Paloma Gomendes
Lourdes Saibinnichi Igorz, Utorda

Vixoi: Xapai-Xamai ghorabeachi girestkai

Toiari: *Laptop* - vixoi ani prachitache ritiche *slides project* korpak, *Greeting cards*'am ani fulam xapai- xamaik diupak.

Misak Gaionam

Proves	- Devache vedi sorim	A - 8
D.T.V.	- Bhettoitanv him amchim danam	C - 11
Krist Prosad	- Otmea mhojea, gaion kor	D - 34
Xevott	- Sonvsarant vochunk zai	F - 21

Survatechim Utram: Mogall bhavam-bhoinnimno, aiz ami hea povitr Dev mondirant amchea ghorabeache vholdle girestkayek ji zaun asa amchim xapaim-xamaim tanchea jivitachea dennea khatir Devak dhin'vasunk ami ektthaim zaleanv. Tanchea vorvim amchea kuttumban atmik vatten zaiti udorgot zalea. Sant Joaquim ani Anachea adaran Bhagevont Ankvar Marien, Jezuk, zaitea borea totvamni vaddoilo. Teach porim amchea xapai-xamain amchea avoi-bapaik ani amkam bhavartan ani bore dekhin vaddounk zaito adar dila. Hea tanchea udarponnank man ani resped diunk ani tanche pasot Misache Bhettent magunk ami zomleanv. Tor Devacho subham axirvad tancher poddum mhunn aichea Povitr Misache bhettent khotkhotan magum-ia.

Prachitachi Rit:

- Ppt. Slide 1:** Dhaktea bhurgeak xapai-xamai cholunk adar kortat.
Ppt. Slide 2: Vaddlolo natu / nat, piddest xapai-xamaik cholunk adar dinant.
Bapa, ami lhan asleanv tednam amchea xapai-xamain amcho zaito poramos kelo punn atam tanchea adarak pavunk amkam loz dista vò tankam ami amcho vell diunk sodinant. Amkam bhogos Saiba. **Somia Kaklut kor.**
- Ppt. Slide 1:** Dhaktea bhurgeak duent astanam xapai-xamai vokod diun tacho poramos kortat.
Ppt. Slide 2: Vaddlolo natu / nat duent aslolea xapai- xamaik kikont kortat.
Bapa, bhurgim koxim ami duent poddtalim tednam amchim xapai-xamai sodanch amchea adarak pavtalim punn atam tankam amchi goroz tednam ami tancho poramos korinant vò thokos ghenant. Amkam bhogos Saiba. **Krista Kaklut kor.**
- Ppt. Slide 1:** Xapai- xamai dhaktea bhurgeache mhelle kopdde umbollta vò aplea natu / natik saf korta.
Ppt. Slide 2: Vaddlolo natu / nat xapai- xamaichea kopddeank vas marta mhunn, vitteun pois veta.
Bapa, bhurgim koxim ami mhellim zatalim tednam amchea xapai-xamain amkam nhannoun saf dovortalim punn atam tankam nitoll korunk amkam vitt ieta. Amkam bhogos Saiba. **Somia Kaklut kor.**

Vachpam: Sutt. 20: 1–17; Mt. 13: 18-23

Bhavarteanchim Magnnim:

1. Amchea dhormik fuddareamni aple seve, utra ani bhetto vorvim amchea xapai-xamaik Devacho mog onbhovunk adar dilear puro mhonn Bapa lagim magum-ia.
2. Amchea serkari fuddareamni zantteamchea boreponnam ani udorgoti pasot upkarak poddtole upai ani soholoti somazant nirmann korunk panvlam marlear puro mhonn Bapa lagim magum-ia.
3. Amchim xapai-xamai zaun asat amchea ghorabeachi girestkai. Ti zaun asat amchea bhavartachem mull. Tannim xikoilolim borim totvam apnnaun dor eka ghorabeachea vangddean odik korun bhurgeamni Dev-bhirantin jiyekun proitn kelear puro mhonn Bapa lagim magum-ia.
4. Zaita hospitalamni vò zantteamchea ghoramni asloim xapai-xamai tore-torechea piddek lagun zaita koxtt sonstat. Aple koxtt tannim Devak bhettoun Tachech koddchean tankam pekounni favo zalear puro mhonn Bapa lagim magum-ia.
5. Sonvsarant jietana zaita amchea xapai-xamainim aplea boreponnachi girestkai amkam dovrin geleant. Zait ghoddie kaim chuki-i-bi tanche lagim goddleet astoleo. Aiz tancho ami ugddas kortana tancheo osoktaio visrun tannim kel'lea borea vauracho foll koso veginch tankam sorgimchem sukh favo zalear puro mhonn Bapa lagim magum-ia.



Danamchi Mirvonnuk

1. Hath ani kalliz:

Koxtt ani tras kaddlearuch boro foll mellta. Amchea xapai-xamainim apleach jivitant koxtt sonsun amchea boreponnam pasot tim vavurlint. Oxe toren tanchea boreponnacho foll amkam mell'lo. Koxtti vavrantean ani mogache seventlean tannim amkam vaddoilim. Hea vellar he hath ani kalliz Bapak bhettaitanam tanchea vavrachem mol ami vollkhun gheun borea totvamni jiyekunche anvde heam khunnam vorvim Bapak bhettoum-ia.

2. Unddo ani Soro:

Mon'xachea vavran kel'lo ho gonvancho unddo ani dakancho soro thoddeach vellan Iadnika vorvim Jezuchea masa-rogtan bodoltolo. Jezun mon'xakulla pasot koxtt, tras sonsun Apleach jivitachi bhettoumni keli. Hea vellar amchea xapai-xamaichem sukh, koxtt ani vavr hea unddea-soreache misollnent ek korun Bapak bhettoum-ia.

(Xevottachem git zalea uprant sogllim supurlim bhurgim xapai-xamaink adim fuddench toyar kel'lim fulam ani 'greetings cards-am' bhettoum-ia)